

संस्कृतवार्ता:

दिनाङ्क :-04.05.2025

प्रातः - 06:55

पाकिस्तानम्/आयातप्रतिबन्धः

भारतेन पाकिस्तानदेशात् प्रत्यक्षाप्रत्यक्षरूपेण आयातोपरि तत्काल-प्रभावेण प्रतिबन्धः स्थापितः। विदेश-व्यापार-महानिदेशालयेन एकस्याम् अधिसूचनायां प्रोक्तं यत् पाकिस्तानदेशात् आयात-निर्यातानां प्रत्यक्षाप्रत्यक्ष-वस्तूनां नयनानयने तत्काल-प्रभावेण प्रतिबन्धः स्थाप्यते। एतस्मिन्नुक्तं यत् एषः प्रतिबन्धः राष्ट्रिय-सुरक्षां सार्वजनिक-नीतिञ्च समुद्दिश्य स्थापितः। पहलगाम-आतङ्क्याक्रमणम् आलक्ष्य भारतेन पाकिस्तानदेशात् सर्वासु श्रेणिषु पत्रव्यवहाराणां प्रेष्यवस्तूनाञ्च आदान-प्रदानं स्थगितम् । अत्रान्तरे भारतीय-नौपत्तनेषु पाकिस्तानीय-नौकानां प्रवेशः प्रतिबन्धितः । नौवहन-निदेशालयेन उक्तं यत् पाकिस्तानीय-ध्वज-युक्ता कापि नौका भारतीय-नौपत्तनं प्राप्तुं सम्प्रति अनुमता न वर्तते। एवम् एव भारतस्य अपि कचित् नौका पाकिस्तानं न गमिष्यति।

प्रधानमन्त्री/अंगोलाराष्ट्रपतिः

भारत-अंगोलादेशयोः गतवासरे कृषि-पारम्परिक-चिकित्सा-संस्कृतिसहितेषु विविधक्षेत्रेषु अनेक-सन्धयः अभवन् । प्रधानमन्त्रिणः नरेन्द्रमोदिनः अंगोलायाः राष्ट्रपतेः जोंआओ म्मुअल गोंजाल्वेस लौरेंसो इत्यनयोः च मध्ये नवदिल्ल्यां प्रतिनिधिमण्डल-स्तरीय-संवादनन्तम् सन्धयः समभवन्। वार्ताहरस्त्रिह संवादक्रमे प्रधानमन्त्रिणा मोदिना उक्तं यत् भारतदेशः आतङ्कवादिनां तेषां समर्थकानाञ्च प्रतिकारार्थं प्रतिबद्धोऽस्ति। प्रधानमन्त्रिणा अवसरेऽस्मिन् अंगोलादेशस्य सेनायाः आधुनिकीकरणार्थं द्विशत-मिलियन्-डालरमितात्मिकायः रक्षण-सहायतायः अपि सहमतिः प्रकटिता।

राष्ट्रपतिः/अंगोला

राष्ट्रपतिः द्रौपदी मुर्मुः अवदत् यत् भारतं सर्वैः अफ्रीकीय-देश-समं पारस्परिक-लाभकारि-स्थायि-सन्धये प्रतिबद्धम् अस्ति। राष्ट्रपतिः ह्यः राष्ट्रपतिभवने अंगोला-राष्ट्रपतिं जोंआओ म्मुअल गोंजाल्वेस लौरेंसो इत्यमुम् अभिलत्, तस्य सम्मानने च भोजनस्य अपि आयोजनम् अकरोत्।

प्रधानमन्त्री/अल्बानीजः

प्रधानमन्त्री नरेन्द्र-मोदी निर्वाचनेषु विजयार्थम् ऑस्ट्रेलिया-देशस्य नूतन-प्रधानमन्त्रिणम् एन्थनी-अल्बानीजं वर्धापितवान् । प्रधानमन्त्री अवदत् यत् सः भारत-ऑस्ट्रेलिया-देशयोः व्यापक-रणनीतिक-सन्धिं भूयः अपि द्रढयितुं हिन्द-प्रशान्त-क्षेत्रे च शान्ति-स्थिरता-समृद्धिभ्यः सम्भूय कार्याचरणार्थं सन्नद्धम् अस्ति ।

सिंगापुरम्/निर्वाचनपरिणामः

सिंगापुरे, शासनाधिरूढं पीपल्स-एक्शन-पार्टीति-दलं पुनरेकदा ऐतिहासिकं विजयम् अध्यगच्छत्। ध्यानास्पदम् अस्ति यत् दलमिदं षट्षष्टि-वर्षेभ्यः तत्र शासनं करोति। प्रधानमन्त्रिणः लॉरेस-वोंगस्य अनेन पी.ए.पी.-दलेन आहत्य सप्ताशीतिः आसनानि जितानि ।

नीट्-परीक्षा

राष्ट्रिय-परीक्षणाभिकरणेन अद्य अशेष-देशे पञ्च-सहस्राधिकेषु केन्द्रेषु विदेशेषु त्रयोदशसु नगरेषु च पञ्चविंशत्यधिक-द्वि-सहस्रतमाब्दीया नीट्-यूजीति राष्ट्रिय-पात्रता-प्रवेश-परीक्षा आयोज्यते। अभिकरणेन उक्तं यत् सुरक्षित-संरक्षित-परीक्षायोजनाय सर्वविधाः व्यवस्थाः परिकल्पिताः ।

संस्कृत-साप्ताहिकी

प्रियाः श्रोतारः, संस्कृत-जगता सम्बद्धं विभिन्नं क्रिया-कलापं संवलितस्य संस्कृत-साप्ताहिकीति-विशिष्ट-कार्यक्रमस्य प्रसारणम् आकाशवाण्याः एफ्.एम्.गोल्ड्-प्रवाहिकातः अद्य मध्याह्ने सार्धैक-वादनतः भविष्यति। भवन्तः सर्वे यथाकालं श्रोतुं प्रभवन्ति।

‘खेलो-इण्डिया’-क्रीडाः

पञ्चविंशत्यधिक-द्विसहस्र-तमाब्दीया ‘खेलो-इण्डिया’-युवक्रीडा-स्पर्धा-मालिका बिहारे पटनायां पाटलिपुत्र-खेल-परिसरे भव्यसमारोह-पूर्वकम् अद्य सायं समारभते। मुख्यमन्त्री नीतीश-कुमारः केन्द्रीयः खेलमन्त्री डॉ.मनसुख-मांडविया अस्य समारोहस्य उद्घाटनं करिष्यतः। मे-मासस्य पञ्चदश-दिनाङ्कं यावत् एताः स्पर्धाः प्रचलिष्यन्ति।

॥इति वार्ताः॥